

ಪಿ. ಗಣಪಯ್ಯಭಟ್\*

## ಒಲೊಖೊಯಿರ-ಆಳ್ವಾಡ: ಒಂದು ಜಿಜ್ಞಾಸೆ

ತುಳುನಾಡಿನ ಇತಿಹಾಸ ಕುರಿತು ಬರೆದ ಬಹು ತೇಕ ವಿದ್ವಾಂಸರು ಪರೋಕ್ಷ ಆಧಾರವೊಂದರ ಹಿನ್ನೆಲೆಯಲ್ಲಿ, ಆ ಕುರಿತು ಯಾವುದೇ ಜಿಜ್ಞಾಸೆಯನ್ನು ಕೈಗೊಳ್ಳದೆ, ಕ್ರಿ.ಶ. ಎರಡನೆಯ ಶತಮಾನದಿಂದಲೇ ತುಳುನಾಡು ಆಳುಪರಸರ ಆಳ್ವಿಕೆಗೊಳಪಟ್ಟಿದ್ದು, 'ಆಳ್ವಾಡ' ಎಂಬುದಾಗಿ ಗುರುತಿಸಲಾಗುತ್ತಿತ್ತು. ಎಂಬುದಾಗಿ ತಮ್ಮ ಕೃತಿಗಳಲ್ಲಿ, ಬರಹಗಳಲ್ಲಿ ದಾಖಲಿಸುವ ಮೂಲಕ ಆ ವಿಚಾರವನ್ನು ಒಪ್ಪಿಕೊಂಡಿದ್ದಾರೆ.<sup>1</sup> ಈ ಹೇಳಿಕೆಗಳಿಗೆ ಕ್ರಿ.ಶ. ಎರಡನೆಯ ಶತಮಾನದ ಮಧ್ಯ ಭಾಗಕ್ಕನೈಸುವ ಗ್ರೀಕ್ ಭೂಗೋಳ ಶಾಸ್ತ್ರಜ್ಞ ಟಾಲೆಮಿಯ 'ಭೂಗೋಳ ಶಾಸ್ತ್ರದ ಕೈಪಿಡಿ' ಎಂಬ ಕೃತಿಯಲ್ಲಿ ಕಂಡು ಬರುವ 'ಒಲೊಖೊಯಿರ' ಎಂಬ ಸ್ಥಳದ ಉಲ್ಲೇಖವೇ ಆಧಾರ.<sup>2</sup> ಟಾಲೆಮಿಯ ಒಲೊಖೊಯಿರವು 'ಆಳ್ವಾಡ'ದ ಆವೃತ್ತ ಎಂಬುದು ಈ ವಿದ್ವಾಂಸರ ಅಭಿಪ್ರಾಯ. ಟಾಲೆಮಿಯ 'ಒಲೊಖೊಯಿರ'ವನ್ನು 'ಆಳ್ವಾಡ' ದೊಂದಿಗೆ ಸಮೀಕರಿಸುವ ವಿಚಾರ ಎಷ್ಟರ ಮಟ್ಟಿಗೆ ಸ್ವೀಕಾರಾರ್ಹ ಎಂಬುದನ್ನು ಐತಿಹಾಸಿಕ ದಾಖಲೆಗಳ ಹಾಗೂ ಸಾಂಪರ್ಭಿಕ ಆಧಾರಗಳ ಹಿನ್ನೆಲೆಯಲ್ಲಿ ಚರ್ಚಿಸುವುದು ಅವಶ್ಯವಾಗಿದೆ.

ಟಾಲೆಮಿಯ ಕೃತಿಯಲ್ಲಿ ಹೇಳಲಾದ ಒಲೊಖೊಯಿರದ ಹಿನ್ನೆಲೆಯನ್ನು ಪರಿಶೀಲಿಸಿದಾಗ ಅದನ್ನು ಆಳ್ವಾಡದೊಂದಿಗೆ ಸಮೀಕರಿಸುವಲ್ಲಿ ಪ್ರಥಮ ತೊಡಕು ಎದುರಾಗುತ್ತದೆ. ಭಾರತದ ಪಶ್ಚಿಮ ಪ್ರದೇಶದ ಕಡಲ್ಗಟ್ಟರ ಕೇಂದ್ರಗಳನ್ನು ಪ್ರಸ್ತಾಪಿಸುತ್ತ ಒಲೊಖೊಯಿರವು ಬಳನಾಡಿನಲ್ಲಿರುವ ಕಡಲ್ಗಟ್ಟರ ಒಂದು ಸಟ್ಟಣ ಎಂದು ಇಲ್ಲಿ ಉಲ್ಲೇಖಿಸಲಾಗಿದೆಯೇ ಹೊರತು ಅದೊಂದು ರಾಜಕೀಯ ಪ್ರದೇಶದ ಹೆಸರು ಎಂಬುದಾಗಿ ಅಲ್ಲ. ಒಲೊಖೊಯಿರ ಸಟ್ಟಣದ ಜೊತೆಯಲ್ಲಿ ಕಡಲ್ಗಟ್ಟರ ರಾಜಧಾನಿಯಾದ 'ಮುಸೊಪಲ್ಲಿ' ಎಂಬ ಸ್ಥಳವನ್ನು ಹೆಸರಿಸಲಾಗಿದೆಯಲ್ಲದೆ ಇವೆರಡೂ ಪರಸ್ಪರ ಸಂಬಂಧವಿರುವ ಸ್ಥಳಗಳೆಂಬ ಸೂಚನೆಯೂ ಅಲ್ಲಿ ವ್ಯಕ್ತವಾಗುತ್ತದೆ. ಟಾಲೆಮಿಯ ಕೃತಿಯಲ್ಲಿ ತಿಳಿಸಲಾದಂತೆ ಮುಸೊಪಲ್ಲಿ ಕಡಲ್ಗಟ್ಟರ ರಾಜಧಾನಿ, ಒಲೊಖೊಯಿರವು ಅವರ ಒಂದು ಸಟ್ಟಣ ಎಂಬ ವಿನರಣೆಯಿಂದ ಮುಸೊಪಲ್ಲಿ ಒಲೊಖೊಯಿರಕ್ಕಿಂತಲೂ ಪ್ರಮುಖವಾದ ಸ್ಥಳ ಎಂಬುದು ಸ್ಪಷ್ಟ. ಒಲೊಖೊಯಿರವನ್ನು ಆಳ್ವಾಡದೊಂದಿಗೆ ಗುರುತಿಸುವುದಾದಲ್ಲಿ ಮುಸೊಪಲ್ಲಿಯನ್ನು ತುಳುನಾಡಿನ ಯಾವ ಪ್ರದೇಶದೊಂದಿಗೆ

\* ಪ್ರಾಚೀನ ಇತಿಹಾಸ ಮತ್ತು ಪುರಾತತ್ವ ವಿಭಾಗ, ಶ್ರೀ ಧವಲಾ ಕಾಲೇಜು, ಮೂಡುಬಿದಿರೆ (ದ.ಶ.) ೫೭೪೨೨೭

1 ಸಾಲೆತೂರ್ ಜಿ.ಎ., ೧೯೩೯, ಹಿಸ್ಟರಿ ಆಫ್ ತುಳುವ, ಪು. ೫೬ ; ರಮೇಶ್ ಕೆ.ವಿ. ೧೯೬೯, ತುಳುನಾಡಿನ ಇತಿಹಾಸ, ಪು. ೨೫ ; ರಮೇಶ್ ಕೆ.ವಿ. ೧೯೭೦, ಎ ಹಿಸ್ಟರಿ ಆಫ್ ಸೌತ್ ಕೆನರ, (ಎ.ಹಿ.ಸೌ.ಕೆ.) ಪು. ೨೬ ; ಗುರುರಾಜಭಟ್, ಪಿ, ೧೯೭೫, ಸ್ಟಡೀಸ್ ಇನ್ ತುಳುವ ಹಿಸ್ಟರಿ ಎಂಡ್ ಕಲ್ಚರ್ ಪು. ೧೮ ; ಸೂರ್ಯನಾಥ ಕಾಮತ್, ಯು , "ಆಳುಪರು" ಕರ್ನಾಟಕದ ಪರಂಪರೆ ಭಾಗ ೧, ರಂ.ರಾ. ದಿವಾಕರ (ಸಂಪಾದಕರು) ಪು. ೩೮೨.

2 ಮೆಕ್ರಿಂಡಲ್, ಜೆ. ಡಬ್ಲ್ಯು., ೧೮೮೪, "ಟಾಲೆಮಿಯ ಜಿಯಾಗ್ರಫಿ ಆಫ್ ಇಂಡಿಯಾ ಅಂಡ್ ಸರ್ವನ್ ಏಷ್ಯಾ" ಇಂಡಿಯನ್ ಅಂಟಿಕ್ವರಿ ೧೩, (ಪು. ೩೧೩-೪೦೧) ಪು. ೩೬೭.

ಗುರುತಿಸಬೇಕು ? ಒಲೊಖೊಯಿರವನ್ನು ಆಳ್ವಾಡೆಡೆ ದೊಂದಿಗೆ ಸಮೀಕರಿಸುವುದನ್ನು ಒಪ್ಪಿದ ವಿದ್ವಾಂಸರು ಅದಕ್ಕೆ ಸಂಬಂಧವುಳ್ಳ ಮುಸೊಪಲ್ಲಿಯ ಕುರಿತು ಗಮನ ಹರಿಸಿಲ್ಲ ಎಂಬುದಿಲ್ಲಿ ಉಲ್ಲೇಖಾರ್ಹ.

ಟಾಲೆಮಿಯ 'ಒಲೊಖೊಯಿರ' ಉಲ್ಲೇಖವನ್ನು ಹೊರತು ಪಡಿಸಿ ಕ್ರಿ.ಶ. ಎರಡನೆಯ ಶತಮಾನದ ಹೊತ್ತಿಗೆ ತುಳುನಾಡು ಆಳುಸರ ಆಳ್ವಿಕೆಯಲ್ಲಿತೆಂಬುದನ್ನು ನಿರೂಪಿಸಲು ಅನ್ಯ ಆಧಾರಗಳೇನಾದರೂ ಇವೆಯೇ ಎಂಬ ಪ್ರಶ್ನೆಗೆ ನಕಾರಾತ್ಮಕ ಉತ್ತರವಷ್ಟೇ ದೊರಕಿತು. ಆಳುಸರ ಕುರಿತಂತೆ ಪ್ರಾಚೀನತಮ ಉಲ್ಲೇಖವಿರುವುದು ಕ್ರಿ.ಶ. ಐದನೆಯ ಶತಮಾನ ಕೃನ್ನಯಿಸುವ ಹಲ್ಮಿಡಿ ಶಾಸನದಲ್ಲಿ.<sup>3</sup> ಇಲ್ಲಿ ಹೆಸರಿಸಲಾದ 'ಆಳಪಗಣ ಪಶುಪತಿ' ಆಳುಪವಂಶದವನಿರಬೇಕೆಂದೂ, ಆತ ಕದಂಬರ ಸಾಮಂತನಾಗಿದ್ದಿರಬೇಕೆಂದೂ ನಂಬಲಾಗಿದೆ.<sup>4</sup> ಕ್ರಿ.ಶ. ಏಳನೆಯ ಶತಮಾನಾನಂತರದ ಶಾಸನಗಳಲ್ಲಷ್ಟೇ ಆಳುಪ ಅರಸುಮನೆತನದ ನಿರ್ದಿಷ್ಟ ಉಲ್ಲೇಖ ಕಂಡು ಬರುತ್ತದೆ.<sup>5</sup>

ಕ್ರಿಸ್ತಶಕಾರಂಭದ ಎರಡು ಮೂರು ಶತಮಾನಗಳ ತುಳುನಾಡಿನ ಇತಿಹಾಸವನ್ನರಿಯಲು ತಮಿಳು ಸಂಗಮ್ ಸಾಹಿತ್ಯ ಒಂದು ಪ್ರಮುಖ ಆಕರ. ಈ ಕುರಿತು ಡಾ|| ಕೆ.ವಿ. ರಮೇಶ್‌ಅವರ 'ಎ ಹಿಸ್ಟರಿ ಆಫ್ ಸೌತ್ ಕೆನರ' ಕೃತಿಯಲ್ಲಿ ವಿವರವಾಗಿ ಚರ್ಚಿಸಲಾಗಿದೆ.<sup>6</sup> ಸಂಗಮ್ ಸಾಹಿತ್ಯದಲ್ಲಿ ಈ ಪ್ರದೇಶವನ್ನು "ತುಳುನಾಡು" ಎಂಬ ಹೆಸರಿನಿಂದ ಗುರುತಿಸಲಾಗಿದ್ದು ಇಲ್ಲಿ ಕೋಶರ್ ಜನಾಂಗ

ದವರು ವಾಸಿಸುತ್ತಿದ್ದರೆಂಬ ವಿವರಣೆಯಿದೆ. ನಂತರ ಈ ಕೋಶರ್ ಜನಾಂಗದವರನ್ನು ಸದೆ ಬಡಿದು ಇಡಿಯ ತುಳುನಾಡನ್ನು ತನ್ನ ಕೈವಶ ಮಾಡಿ ಕೊಂಡು ಆಳ್ವಿಕೆ ನಡೆಸಿದ ನನ್ನನ್ ಎಂಬ ಹೆಸರಿನ ಅರಸನ ಸಾಹಸಗಾಢೆ ಸಂಗಮ್ ಸಾಹಿತ್ಯದಲ್ಲಿದೆ. ಕೆಲವು ಇತಿಹಾಸಕಾರರ ಅಭಿಪ್ರಾಯದಂತೆ ನನ್ನನ್ ತುಳುನಾಡನ್ನಾಳುತ್ತಿದ್ದುದು ಕ್ರಿ.ಶ. ಎರಡನೆಯ ಶತಮಾನದ ಮಧ್ಯಭಾಗದಲ್ಲಿ<sup>7</sup> ಕ್ರಿ.ಶ. ಒಂದರಿಂದ ಮೂರನೆಯ ಶತಮಾನದ ಮಧ್ಯೆ ಯಾವುದೇ ಕಾಲದಲ್ಲಿ ನನ್ನನ್ ತುಳುನಾಡನ್ನಾಳುತ್ತಿದ್ದಿರಬೇಕೆಂಬುದು ರಮೇಶ್‌ಅವರ ಅಭಿಪ್ರಾಯ.<sup>8</sup> ಈ ನನ್ನನ್ ಎಂಬ ಅರಸ ಆಳುಪವಂಶಕ್ಕೆ ಸೇರಿದವನೆಂದು ನಂಬಲು ಯಾವುದೇ ಆಧಾರಗಳಿಲ್ಲ ಎಂಬುದಿಲ್ಲಿ ಗಮನಾರ್ಹ. ಇದರಂತೆ, ಕ್ರಿ.ಶ. ಒಂದರಿಂದ ಮೂರನೆಯ ಶತಮಾನದಲ್ಲಿ ಆಳುಪ ಅರಸುಮನೆತನ ಅಸ್ತಿತ್ವಕ್ಕೆ ಬಂದಿರಲಿಲ್ಲ ಎಂದು ಸ್ಪಷ್ಟವಾಗಿ ತಿಳಿಯಬಹುದು. ಈ ಹಿನ್ನೆಲೆಯಲ್ಲಿ ವಿಶ್ಲೇಷಿಸಿದಾಗ ಕ್ರಿ.ಶ. ಎರಡನೆಯ ಶತಮಾನದ ಹೊತ್ತಿಗೆ ತುಳುನಾಡು ಆಳುಸರ ಆಳ್ವಿಕೆ ಗೊಳಪಟ್ಟಿತ್ತು. ಹಾಗೂ ಅದು ಆಳ್ವಾಡೆಡೆ ಎಂಬ ಹೆಸರಿನಿಂದ ಗುರುತಿಸಲಾಗುತ್ತಿತ್ತು ಎನ್ನುವ ವಾದ ಆಧಾರರಹಿತವೆನ್ನಿಸುತ್ತದೆ.

ಈ ಸಂದರ್ಭ ಆಳ್ವಾಡೆಡೆ ಎಂಬ ಹೆಸರಿನ ಪ್ರಾಚೀನ ತೆಯ ಕುರಿತು ವಿಶ್ಲೇಷಿಸುವುದು ಅಗತ್ಯ. ವಸಾಹತುದೋರಿ ಆಶೋಕನ ಎರಡನೆಯ ಶಿಲಾಶಾಸನದಲ್ಲಿ ಹೇಳಲಾದ "ಸತಿಯ ಪುತ್ರ" ಎಂಬ ಹೆಸರು ತುಳುನಾಡಿಗೆ ಅನ್ವಯಿಸುತ್ತದೆ ಎನ್ನುವ ಕೆಲವು ಚರಿತ್ರಕಾರರ

3 ಮೈಸೂರು ಅರ್ಕಿಯಲಾಜಿಕಲ್ ರಿಪೋರ್ಟ್, ೧೯೩೬, ಪು. ೭೨ ರಿಂದ ಮುಂದಕ್ಕೆ.

4 ರಮೇಶ್ ಕೆ.ವಿ., ಎ.ಹಿ.ಸೌ.ಕೆ. ಪು. ೨೯.

5 ಇಂಡಿಯನ್ ಅಂಟಿಕ್ವರಿ, ೧೯, ಪು. ೯ ರಿಂದ (ಮಹಾಕೂಟ ಸ್ಥಂಭಶಾಸನ); ಎಪಿಗ್ರಾಫಿಯಾ ಇಂಡಿಕಾ, ೬, (ಐಹೊಳೆ ಶಾಸನ) ಅಂಧ ಪ್ರದೇಶ್ ಅರ್ಕಿಯಲಾಜಿಕಲ್ ಸೀರೀಸ್, ೬, ಪು. ೧೧-೩೯, (ಮಾಡಬೊರು ಶಾಸನ), ಕೆ.ವಿ. ರಮೇಶ್ ಮತ್ತು ಎಂ.ಜೆ. ಶರ್ಮ, ತುಳುನಾಡಿನ ಶಾಸನಗಳು, (೧೯೭೮), ಪು. ೧೦-೧೧ (ಸಡ್ಕರ್ನ ಶಾಸನ), ಎಪಿಗ್ರಾಫಿಯಾ ಕರ್ನಾಟಕಾ, ೬, ಕೊಪ್ಪ ೩೯, (ಕಿಗ್ಗ ಶಾಸನ) ಇತ್ಯಾದಿ.

6 ರಮೇಶ್ ಕೆ.ವಿ., ಎ.ಹಿ.ಸೌ.ಕೆ. ಪು. ೧೨-೨೬

7 ಅಯ್ಯಂಗಾರ್ ಎಸ್.ಕೆ. ೧೯೨೩, ಸಮ್ ಕಾಂಟ್ರಿಬ್ಯೂಶನ್ಸ್ ಆಫ್ ಸೌತ್ ಇಂಡಿಯಾ ಟು ಇಂಡಿಯನ್ ಕಲ್ಚರ್, ಪು. ೩೨೩.

8 ರಮೇಶ್ ಕೆ.ವಿ. ಎ.ಹಿ.ಸೌ.ಕೆ. ಪು. ೨೫.

ವಾದವನ್ನೊಪ್ಪುವುದಾದಲ್ಲಿ<sup>9</sup> ಸತಿಯಪುತ್ರ ಎಂಬುದೇ ಈ ಪ್ರದೇಶದ ಪ್ರಾಚೀನತಮ ಹೆಸರು ಎಂದು ತಿಳಿಯ ಬೇಕಾಗುತ್ತದೆ. ಕ್ರಿಸ್ತಶಕಾರಂಭದ ಪ್ರಥಮ ಮೂರು ಅಥವಾ ನಾಲ್ಕು ಶತಮಾನಗಳಿಗನ್ವಯಿಸಬಹುದಾದ ಸಂಗಮ ಸಾಹಿತ್ಯದಲ್ಲಿ ಈ ಪ್ರದೇಶವನ್ನು 'ತುಳು ನಾಡು' ಎಂದು ಗುರುತಿಸಲಾಗಿದೆ.<sup>10</sup> ಮೌರ್ಯರ ರಾಜಕೀಯ ಉತ್ತರಾಧಿಕಾರಿಗಳಾಗಿ ಕರ್ನಾಟಕವೂ ಸೇರಿದಂತೆ ದಕ್ಷಿಣ ಭಾರತದಲ್ಲಿ ಅಲ್ಪಕೆ ನಡೆಸಿದ ಶಾತವಾಹನರ ದಾಖಲೆಗಳಲ್ಲಿ ತುಳುನಾಡಿನ ಅಥವಾ ಈ ಪ್ರದೇಶದ ಉಲ್ಲೇಖಗಳಿಲ್ಲ. ನಂತರ ಅಲ್ಪಕೆ ನಡೆಸಿದ ಕದಂಬ ಹಾಗೂ ಬದಾಮಿ ಚಲುಕ್ಯರ ಶಾಸನಗಳಲ್ಲಿ ಅಳುಪ ಅರಸುಮನೆತನದ ಪ್ರಸ್ತಾಪವಿದ್ದರೂ ಅಲ್ಪಖೇಡ ಎಂಬ ಹೆಸರಿನ ಉಲ್ಲೇಖ ಕಂಡುಬರುವುದಿಲ್ಲ ಎಂಬುದನ್ನಲ್ಲಿ ಗಮನಿಸಬೇಕು.

ಅಲ್ಪಖೇಡ ಎಂಬ ಪದದ ಪ್ರಥಮ ಉಲ್ಲೇಖ ದೊರಕುವುದು ಕ್ರಿ.ಶ. ಎಂಟನೆಯ ಶತಮಾನಾಂತ್ಯ ಕ್ಷನ್ನಯಿಸುವ ರಾಷ್ಟ್ರಕೂಟ ದೊರೆ ಮೂರನೆಯ ಗೋವಿಂದನ ಮಾವಳ (ಸೊರಬ ತಾಲ್ಲೂಕು) ಶಾಸನ ದಲ್ಲಿ.<sup>11</sup> ರಾಷ್ಟ್ರಕೂಟರ ಕಾಲದ ನಿಡುಗುಂದಿ ಶಾಸನ ದಲ್ಲೂ ಅಲ್ಪಖೇಡವನ್ನು ಹೆಸರಿಸಲಾಗಿದೆ. ಈ ಶಾಸನ ಗಳಂತೆ ಅಲ್ಪಖೇಡವು ೬೦೦೦ ವಿಭಾಗಗಳನ್ನೊಳಗೊಂಡ ಪ್ರದೇಶವಾಗಿತ್ತು. ಅಳುಪರಸರ ಅಲ್ಪಕೆಗೊಳಪಟ್ಟ ನಾಡು ಎಂಬ ಅರ್ಥದಲ್ಲಿ ಅಲ್ಪಖೇಡ ಪದವನ್ನು ಬಳಸಲಾಗಿದೆ ಎಂಬುದು ಸ್ಪಷ್ಟ. ಹೊಯ್ಸಳರ ಕಾಲದ ಕೆಲವು ಶಾಸನಗಳೂ ಈ ಪರಂಪರೆಯನ್ನೇ ಮುಂದುವರಿಸಿ ತುಳು ನಾಡನ್ನು ಅಲ್ಪಖೇಡ ಎಂದು ಗುರುತಿಸುತ್ತವೆ.<sup>12</sup>

ಈ ಸಂದರ್ಭ ಎರಡು ಮುಖ್ಯವಾದ ವಿಚಾರ ಗಳನ್ನಲ್ಲಿ ಗಮನಿಸಬೇಕು. ೧. ತುಳುನಾಡನ್ನು ಅಲ್ಪ ಖೇಡ ಎಂಬ ಹೆಸರಿನಿಂದ ಗುರುತಿಸುವ ಪ್ರಾಚೀನತಮ

ದಾಖಲೆ ಕ್ರಿ.ಶ. ಎಂಟನೆಯ ಶತಮಾನಾಂತ್ಯದ ರಾಷ್ಟ್ರ ಕೂಟ ಶಾಸನ. ಅದಕ್ಕಿಂತ ಹಿಂದಿನ ಯಾವುದೇ ದಾಖಲೆ ಗಳಲ್ಲೂ ಅಲ್ಪಖೇಡ ಹೆಸರಿನ ಪ್ರಸ್ತಾಪವಿಲ್ಲ. ೨. ತುಳು ನಾಡಿನಲ್ಲಿ ಈತನಕ ಬೆಳಕಿಗೆ ಬಂದಿರುವ ಯಾವುದೇ ಶಾಸನಗಳಲ್ಲೂ ಅಲ್ಪಖೇಡ ಪದದ ಉಲ್ಲೇಖವೇ ಕಂಡು ಬರುವುದಿಲ್ಲ. ಈ ಹೆಸರು ತುಳುನಾಡಿನ ಹೊರಗಿರುವ ಶಾಸನಗಳಲ್ಲಿ ಮಾತ್ರ ಕಾಣಿಸಿಕೊಂಡಿದೆ. ಈ ಹಿನ್ನೆಲೆ ಯಲ್ಲಿ ವಿಶ್ಲೇಷಿಸಿದಾಗ ಕ್ರಿ.ಶ. ಎಂಟನೆಯ ಶತಮಾನಕ್ಕೆ ಪೂರ್ವದಲ್ಲಿ ತುಳುನಾಡನ್ನು ಅಲ್ಪಖೇಡ ಎಂಬ ಹೆಸರಿನಿಂದ ಗುರುತಿಸಲಾಗುತ್ತಿರಲಿಲ್ಲ ಎಂಬ ಅಂಶ ಖಚಿತ ವಾಗುತ್ತದೆ. ಕ್ರಿ.ಶ. ಎಂಟನೆಯ ಶತಮಾನದ ಹೊತ್ತಿಗೆ, ಅಂದರೆ, ರಾಷ್ಟ್ರಕೂಟ ಯುಗದಲ್ಲಷ್ಟೆ ಈ ಹೆಸರಿನ ಬಳಕೆ ಆರಂಭವಾಗಿರಬೇಕು. ಅಲ್ಪ ಎಂಬುದು ದ್ರಾವಿಡ ಮೂಲದ ಪದ.<sup>13</sup> ಖೇಡ ಎಂಬುದು ಪ್ರಾಕೃತ ಸಂಸ್ಕೃತ ಭಾಷೆಯ ಪದ. 'ಖೇಡ' ಎಂಬುದು ಮಹಾರಾಷ್ಟ್ರ ಹಾಗೂ ಉತ್ತರ ಕರ್ನಾಟಕದಲ್ಲಿ ಬಹಳ ವಾಗಿ ಬಳಕೆಯಲ್ಲಿರುವ ಸ್ಥಳನಾಮಘಟಕ ಎಂಬುದನ್ನಲ್ಲಿ ಗಮನಿಸಬೇಕು. ಈ ಆಧಾರಗಳಂತೆ, ಮಾನ್ಯಖೇಟ ಅಥವಾ ಮಾಳಖೇಡ್‌ನಿಂದ ಅಲ್ಪಕೆ ನಡೆಸುತ್ತಿದ್ದ ರಾಷ್ಟ್ರ ಕೂಟರ ಕಾಲದಲ್ಲಿ 'ಅಳುಪರ ಅಲ್ಪಕೆಯುಳ್ಳ ಪ್ರದೇಶ' ಎಂಬ ಅರ್ಥದಲ್ಲಿ ತುಳುನಾಡನ್ನು ಅಲ್ಪಖೇಡ ಎಂದು ಗುರುತಿಸುವುದು ರೂಢಿಯಲ್ಲಿ ಬಂದಿರಬೇಕೆಂದು ಊಹಿಸ ಬಹುದು.

ಟಾಲೆಮಿಯ ಕೃತಿಯಲ್ಲಿ ಹೆಸರಿಸಲಾದ ಸ್ಥಳ ನಾಮಗಳನ್ನು ನಂತರ ಬಳಕೆಯಲ್ಲಿ ಬಂದ ಅಥವಾ ಅಧುನಿಕ ಸ್ಥಳನಾಮಗಳೊಂದಿಗೆ ಸಮೀಕರಿಸುವ ಮುನ್ನ ಅಂತಹ ಸ್ಥಳನಾಮಗಳ ಪ್ರಾಚೀನತೆಯನ್ನು ನಿರ್ಧರಿಸ ಬೇಕಾದ್ದು ಅವಶ್ಯ. ಕ್ರಿ.ಶ. ಎರಡನೆಯ ಶತಮಾನದಲ್ಲೇ ಅಂತಹ ಸ್ಥಳನಾಮಗಳು ನಮಗಿಂದು ತಿಳಿದಿರುವ

9 ಸ್ಕ್ರೀವ್ ವಿ.ಎ. ಅರ್ರಿ ಹಿಸ್ಟರಿ ಆಫ್ ಇಂಡಿಯಾ, ಪು. ೩೪೦ ; ರಮೇಶ್ ಕೆ.ವಿ. ಎ.ಹಿ.ಸೌ.ಕೆ. ಪು. ೧೧.

10 ಸಾಲೆತೂರ್, ಹಿಸ್ಟರಿ ಆಫ್ ತುಳುನ, ಪು. ೪೮.

11 ಎಫಿಗ್ರಾಫಿಯಾ ಕರ್ನಾಟಕ. ೮, ಸೊರಬ. ೧೦.

12 ಎಫಿಗ್ರಾಫಿಯಾ ಕರ್ನಾಟಕ. ೧೨, ತಿಪಟೂರು ೨೧, ಸಂಪುಟ ೫, ಹಾಸನ ೬೯, ಸಂಪುಟ ೫, ಚೆನ್ನಾಯಪಟ್ಟಣ ೨೨೦, ಇತ್ಯಾದಿ.

13 ರಮೇಶ್ ಕೆ.ವಿ. ಎ.ಹಿ.ಸೌ.ಕೆ. ಪು. ೩೭.

ರೂಪದಲ್ಲೇ ಬಳಕೆಯಲ್ಲಿದ್ದವು ಎಂಬುದು ಖಚಿತವಾದ ನಂತರವಷ್ಟೇ ಅವುಗಳನ್ನು ಟಾಲೆಮಿಯು ಹೆಸರಿಸಿರುವ ಸ್ಥಳನಾಮಗಳೊಂದಿಗೆ ಸಮೀಕರಿಸುವ ಪ್ರಯತ್ನ ಸಾಧ್ಯ. ಟಾಲೆಮಿಯು ಹೆಸರಿಸಿರುವ ಸ್ಥಳನಾಮಗಳೂ ನಾವು ಅವುಗಳೊಂದಿಗೆ ಸಮೀಕರಿಸಲು ಪ್ರಯತ್ನಿಸುವ ಹೆಸರುಗಳೂ ಒಂದೇ ಪ್ರದೇಶಕ್ಕೆ ಅನ್ವಯಿಸುವಂಥವು ಎಂಬುದನ್ನು ಅಧಾರ ಸಹಿತ ನಿರೂಪಿಸಬೇಕಾದ್ದೂ ಅಷ್ಟೇ ಅಗತ್ಯ.<sup>14</sup> ಇನ್ನು, ಟಾಲೆಮಿಯ ಕುರಿತು ಹೇಳುವುದಾದಲ್ಲಿ, ಆತ ಭಾರತವನ್ನೆಂದೂ ಸಂದರ್ಶಿಸಿದವನಲ್ಲ.

ಭಾರತದ ಕುರಿತು ಆತನಿಗಿದ್ದುದು ಪ್ರವಾಸಿಗರಿಂದ ಮತ್ತು ವ್ಯಾಪಾರಿಗಳಿಂದ ಸಂಗ್ರಹಿಸಿದ ಪರೋಕ್ಷ ಮಾಹಿತಿ ಮಾತ್ರ ಎಂಬ ಅಂಶವನ್ನೂ ಇಲ್ಲಿ ಗಮನಿಸಬೇಕು. ಈ ಎಲ್ಲ ಹಿನ್ನೆಲೆಯಲ್ಲಿ ಪ್ರಸ್ತುತ ಸಮಸ್ಯೆಯನ್ನು ಸಮಗ್ರವಾಗಿ ವಿಶ್ಲೇಷಿಸಿದಾಗ ಟಾಲೆಮಿಯು ಉಲ್ಲೇಖಿಸಿರುವ ಒಲೊಖೊಯಿರವು ಅಳ್ಳಖೇಡ ಖಂಡಿತ ಅಲ್ಲ ಎಂಬ ತೀರ್ಮಾನವನ್ನು ಒಪ್ಪಿಕೊಳ್ಳಲೇ ಬೇಕಾಗುತ್ತದೆ.

14 ಯಾವುವೇ ಅಧಾರವನ್ನು ಸೂಚಿಸದೆ ಕೆಲ ವಿದ್ವಾಂಸರು ಒಲೊಖೊಯಿರವನ್ನು ಮಹಾರಾಷ್ಟ್ರದ ರತ್ನಗಿರಿ ಜಿಲ್ಲೆಯ ಖೇಡ ಎಂಬ ಪಟ್ಟಣದ ಜೊತೆ ಗುರುತಿಸಲು ಪ್ರಯತ್ನಿಸಿದ್ದೂ ಇದೆ. ನೋಡಿ : ಮೆಕ್ರಿಂಡಲ್, ಇಂಡಿಯನ್ ಅಂಟಿಕ್ವರಿ, ೧೩, ಪು. ೩೬೩, ನಾಗೇಗೌಡ, ಹೆಚ್.ಎಲ್. ಪ್ರವಾಸಿ ಕಂಡ ಇಂಡಿಯಾ, ಭಾಗ ೧. ಪು. ೧೩೧